

Azyk terrorçylygyna garşy göreşde üýtgän zat ýok!..

Category: Jemgyýetçilik tankydy, Kitapcy

написано kitapcy | 23 января, 2025

Azyk terrorçylygyna garşy göreşde üýtgän zat ýok!..

AZYK TERRORÇYLYGYNA GARŞY GÖREŞDE ÜÝTGÄN ZAT ÝOK!..

Golaýda ezber žurnalist, ýakyn dostum Ysmaýyl Küçükkaýanyň çagyrmagynda beýleki bir doganymyz Gökmen Uly bilen bile meniň "Adatdan daşary durmuş" ("Olağanüstü Bir Hayat") kitabym hakynda gurnalan söhbetdeşlige gatnaşmak üçin Stambulyň Gazlyçeşme raýonyndaky "FOX TV" teleýaýlymyňa gitdik.

Öň depo hökmünde ulanylan bu taryhy bina birkemsiz abatlanyp, telewizion binanyň şertlerine laýyk görnüşe getirilipdir.

Habarlar bölüminiň baş redaktory Dogan Şentürk dostumyzyň, ýaş kärdeşlerimiziň we söýlöp tomaşa edilýän "Çalar Saat Programı" gepleşiginiň awtory Ysmaýyl Küçükkaýanyň Gökmeni we meni mähirli myhmansöýüjilik bilen garşylaýyşlary bu binanyň içine ilkinji gezek aýak basandygyma garamazdan hakydama ömürlük siňip galan käbir pursatlary ýadyma saldy.

Gürrüň bereýin:

1986-njy ýyl...

Döwrüniň meşhur peýnir öndüriji firmasynyň Trakýadaky sehinde juda ýaramaz şertlerde önüm öndürilýändigini ýüze çykarypdyk. Muny metbugat şehidi Çetin Emeç "Hürriyet" gazetinde habar beripdi. Sehdäki ýagdaý şeýle bir erbetdi welin, ähli jikme-jikliklerini ýazsam, ýüregiňiz bulanar, işdäňiz kesiler, onsoň makalanyň dowamyny okasynyz gelmez. Şonuň üçin iň gowsy ol ýerde gigienanyň "g" harpynyňam ýokdugyny, önümçilik enjamlarynyň gat-gat kire baslygyp gidendigini we işgärleriň peýnir ovradýan ädikleri bilen hajathana girip-çykanlaryndan soň, ýene-de işlerine dowam edýändiklerini aýtmak bilen

çäkleneýin!..

Habara gelýän seslenmeler dowam edip durka, ýene bir habar gelip düşdi.

Jaň eden kişiniň aýtmagyna görä, şol firmanyň daşary ýurtdan getirýän peýnirleriniň ulanmaga ýaramly diýlip görkezilen iň soňky möhleti geçip gutaransoň, bazarlardan toplanyp, kärendeçisi bolan şol depo getirilýär, ýarlyklaryndaky (etiketka) görkezilen sene üýtgedilibem, hamala täze getirilen peýnir ýaly gaýtadan bazarlara ugradylýardy!

Geçiren barlaglarymyz gelen habaryň dogrulygyny görkezdi. Men dessine Stambul häkimliginiň baş sekretary Atanur Oguza ýagdaýy mälim etdim. Çünki şol wagtlar häkimlikleriň azyk önümlerine gözegçilik etme ygtyýarlygy ellerinden alynmandy. Galyberse-de, soň awtoheläkçilige uçrap bimahal aramyzdan giden merhum Atanur Oguz meniň gullukdaşymdy. Ätiýaçdaky leýtenant bolup 24 aýlap harby gulluk borjумы berjaý edenimde, ol hem soňky alty aýymda kiçi leýtenant çininde wzwoýň serkerdeleriniň arasynda ýerini alypdy.

Atanur “Boldy dostum, häzir seretdirip seň bilen habarlaşaryn” diýensoň, fotohabarçy kärdeşimi deponyň golaýynda bukurak bir ýerde goýdum. Atanurdan öň ol jaň etdi we depodan peýnir ýükli bir kamazyň çaltlyk bilen çykyp gidendigini aýtdy!..

Atanur Oguzdan garaşýan jaňым bolsa birküç sagatdan soň geldi. Ol “Biziň oglanlarymyz depodan hiç hili peýnir tapmadylar!.. Diýmek, habar dogry däl eken” diýdi!

Görşümüz ýaly, häkimlikden kimem bolsa biri firma çawuş çakdy we ulanyş senesini üýtgetmek üçin toplanan peýnirler kamaza ýüklenip ol ýerden gaçyryldy!..

Muny näme üçin gel-gel şugünki gün agzaýandygymy aýdar bolsam... Hepdäniň aýagynda Stambuldadym. Köçäniň ugrundaky satyjydan

simit we eredilen peýnir alyp, bir dostumyň ofisine gitdim. Agşamara ofisiň işgärleri bilen çay-simit söhbeti edip durkam, burnuma peýnirden heňläň erbet ys geldi. Ýanymda oturanlaram şol ysy alansoň, peýniri iýmän zibil ýaşıge okladyk.

Diýmek ulanyş möhleti gutaran peýnirler toplanyp, ýarlyklary çalşyrylan ýa-da eredilip gaplanandan soň, gaýtadan satuwa çykarylan!..

Aýtjak bolýanym; aradan otuz dört ýyl geçendigine garamazdan, azyk terrorçylygyna garşy göreşde hiç hili öňe gidişlik ýok, söýgüli okyjylarym!

Ugur DÜNDAR.

28.02.2020 ý, "Sözcü" gazetini.

Terjime eden: Guwanç MÄMİLİYEW,
Stambul uniwersitetiniň talyby.

Jemgyýetçilik tankydy